



நூல்:

(மகளிர் முகம் மேனி) மறைத்தல் திறத்தல் பற்றிய சட்டங்கள்

ஆசிரியர் :

அஷ்ஷைக் அப்துல் அஸீஸ் பின் அப்துல்லாஹ் பின் பாஸ்

அப்துல் அஸீஸ் இப்னு அப்தில்லாஹ் இப்னு பாஸ் அவர்களில் நின்றும், முஸ்லிம்களில் இதனைக் கண்ணுறுவோர்பால் அல்லாஹ்வின் சாந்தியும், அருளும், பாக்கியமும் உண்டாவதாக! அல்லாஹ் என்னையும் அவர்களையும் துக்கமும், அவமானமுண்டாக்கும் காரணங்களிலிருந்து காப்பாற்றுவானாக! ஆமின்.

முஸ்லிம்களே! 'பெண்கள் அன்னிய ஆடவருக்கு அழகையும், அலங்காரத்தையும் வெளிப்படுத்துவது ஹறாம்' என்ற அல்லாஹ்வின் கட்டளையை அலட்சியஞ் செய்துவிட்டுப் பெரும்பாலான பெண்கள் ஆண்களிலிருந்து மறைந்து கொள்ளாமலும், வதன எழிலை வெளிப்படுத்தியும் கூச்சமின்றி நடமாடித் திரியும் கேவலநிலை அநேக ஊர்களில் பரவி வருவது உங்கள் பார்வையிலிருந்து மறைந்த விஷயமல்ல.

இவை மிக மோசமான வெறுப்பூட்டும் நிகழ்ச்சி என்பதிலும், அப்பட்டமான குற்ற செயல் என்பதிலும் சிறிதும் சந்தேகமில்லை. வெளியில் நடமாடுவதும், அழகை வெளிப்படுத்துவதுமான இத்தீய செயல், குற்றங்களைத் தோற்றுவித்து, நாணத்தைப் போக்கிப் பிரச்சனைகள் பரவ ஏதுவாயிருப்பதோடு இறை தண்டனையும் சாபக்கேடும் இறங்குவதற்குப் பெருங்காரணமாயமைந்திருக்கிறது.

எனவே முஸ்லிம்களே! அல்லாஹ்வுக்கு அஞ்சுங்கள். உங்களிடையேயுள்ள அறிவீனரின் கரங்களைப் பற்றிப் பாவங்களில் தோய்த்து விடாது, தடுத்து நிறுத்துங்கள். உங்கள் பெண்களை அல்லாஹ் விரோதித்தவைகளிலிருந்து தடுத்து வையுங்கள். பர்தாவும், திரையும் போட்டுக் கொள்ளுமாறு அன்னாரை வலியுறுத்துங்கள். பரிசுத்த இறைவனின் கோபத்திற்கும், தண்டனைக்கும் அஞ்சுங்கள். 'நிச்சயமாக மனிதர்கள் வெறுப்புக்குறியவற்றைக் கண்ணுற்றும் அதனை அவர்கள் வெறுத்துத் தடுக்க வில்லையானால், அல்லாஹ் அவனது தண்டனையைக் கொண்டு அவர்களை அழித்து விடுவான்' என நபி (ஸல்) நவின்றார்கள்.

அல்லாஹ் அவனது சங்கை வாய்ந்த வேத நூலிலே "இஸ்ராயிலின் சந்ததிகளில் எவர்கள் நிராகரித்தார்களோ அவர்கள் (நபி) தாலூது (அலை), (நபி) ஈஸா இப்னு மர்யம் (அலை) அவர்கள் நாவாலும் சபிக்கப்பட்டேயிருக்கின்றனர். ஏனென்றால், அவர்கள் (அக்காலத்திலும்) வரம்பு கடந்தும், பாவம் செய்தும் வந்தனர். (அன்றி) அவர்கள் செய்து வந்த எந்த விலக்கப்பட்ட காரியத்தையும் ஒருவருக்கொருவர் தடை செய்யவுமில்லை. அவர்கள் செய்து கொண்டிருந்தவையும் நிச்சயமாக மிகத் தீயவை" (5:78-79) என்று கூறியுள்ளான்.

முஸ்னத்திலும் மற்றும் வேறு கிரந்தங்களிலும் இப்னு மஸ்வூத் (ரலி) அவர்கள் வாயிலாக கூறப்பட்டுள்ளதாவது: நபி (ஸல்) இந்த ஆயத்தை ஓதிக் காட்டி விட்டு சொன்னார்கள்:

"எனது ஆன்மா யார் வசமிருக்கிறதோ, அவன் மீது ஆணையாக, நன்மையான காரியங்களை நீங்கள் மற்றவர்களுக்கு ஏவ வேண்டும், தீயனவற்றைத் தடுக்க வேண்டும். குறைமதியாளர் கரங்களைப் பிடித்து நேர்வழியின் பால் அவர்களைத் திருப்பி விட வேண்டும். சத்திய வழியைச் சிறப்பாக கடைப்பிடித் தொழுக வேண்டும். இல்லையேல் உங்களில் சிலரின் உள்ளங்களைக் கொண்டு சிலருக்கு அடி கொடுக்க வேண்டிய நிலை வரும். பின்னர் (இஸ்ராயிலின் சந்ததிகளான) அவர்களைச் சபித்தது போன்று அல்லாஹ் உங்களையும் சபிப்பான்". மற்றொரு ஹதீஸில், "உங்களில் எவராவது வெறுப்பூட்டும் செயலைக் கண்ணுற்றால், தனது கரத்தினால் அதனைத் தடுத்து விட்டும். அங்ஙனம் செய்ய இயலாது போனால் நாவினால் தடுக்கட்டும். இல்லாவிட்டால் உள்ளத்தால் அதனை வெறுத்து விட வேண்டும். இதுவே மிகப் பலவீனமான ஈமான்" என்று நபி (ஸல்) விளக்கிக் கூறியுள்ளார்கள்.

அல்லாஹ் ஸலிப்ஹானஹூவதஆலா சங்கை வாய்ந்த அவனது வேத நூலில் பெண்கள் திரையிட்டுக் கொள்ள வேண்டுமென்றும், இல்லங்களில் தரித்திருக்க வேண்டுமென்றும், வெளியில் நடமாடுவதைத் தவிர்த்துக் கொள்ள வேண்டுமென்றும், விரும்பத்தகாதன நிகழாது காத்துக் கொள்ளவும், பிரச்சனைகளைத் தோற்றுவிக்கும் காரணங்களைத் தவிர்க்கவும், ஆடவரின் சொல்லுக்குப் பணிந்து நடக்க வேண்டுமென்றும் ஆக்ரூபித்துள்ளான். அல்லாஹ் கூறுவதாவது:- நபியுடைய மனைவிகளே! நீங்கள் மற்றச் சாதாரண பெண்களைப் போன்றவர்களல்லர். நீங்கள் (அல்லாஹ்வுக்குப்) பயப்பட்டவர்களாயின் (அந்நியருடன் பேசுஞ் சமயத்தில்) நலினமாகப் பேசாதீர்கள். மோக நோய் பீடித்த இதயமுள்ளவன் தவறான விருப்பம் கொள்ளக் கூடும். எனவே நீங்கள் (எதைப் பேசிய போதிலும்) நேர்மையாகப் பேசி விடுங்கள்". (33:32)

"(நபியுடைய மனைவிகளே!) நீங்கள் உங்கள் இல்லங்களில் தரித்திருங்கள். மெளட்டிகக் கால மாதர் (தங்களை அலங்கரித்துக் கொண்டு) வெளியில் நடமாடியது போல் நீங்களும் வெளியில் நடமாடாதீர்கள். தொழுகையை (க்கிரமமாக செவ்வனே) நிறைவேற்றுங்கள். ஏழைவரியை ஈயுங்கள். அல்லாஹ்வுக்கும் அவனது தூதருக்கும் முற்றிலும் வழிபட்டொழுகுங்கள்." (33:33)

பரிசுத்த இறைவன் இவ்வேத வாக்கியங்கள் மூலம் விசுவாசிகளின் அன்னையர்களான, சங்கைக்குறிய நபியின் மனைவியருக்கு விலக்கல் கட்டளை பிறப்பித்துள்ளான். அவர்களோ மாதர் குலத்தில் மகா சிரேட்டமானவர்கள். ஆண்களின் பசப்பு வார்த்தைகளுக்குப் பணிந்து விடாத பரிசுத்த பத்தினிகள். மோக நோய் பிடித்த இதயத்தவர் இச்சை கொள்ளா வண்ணம் நேர்மையாகவும், தீர்க்கமாகவும் உரையாடுபவர்கள். அவர்களையே, வீடே இராச்சியமெனப் பற்றி வாழுமாறு கட்டளை பிறப்பித்துள்ளான். மெளட்டிகக் கால நடமாட்டத்தைத் தடை செய்துள்ளான். அதாவது:- முகம், கழுத்து, மார்பு, முன்கை,கெண்டைக்கால் ஆதியாம் கவர்ச்சியான உருப்புகளின் அழகையும், எழிலையும் வெளிப்படுத்துவதால் சச்சரவுகளும், மகாமோசமான பிரச்சனைகளும், விபச்சார உணர்ச்சியைத் தூண்டும் வண்ணம் ஆடவர் அகங்களை ஆகர்ஷித்தலும் விளையுமென்பதினாலேயே இங்ஙனம் தடை செய்யப்பட்டுள்ளது.

அல்லாஹ் ஸலிப்ஹானஹூவதஆலா விசுவாசிகளின் அன்னையருக்கு - அவர்களுமோ சீர்திருந்தியவர்களாக, சுத்த விசுவாசிகளாக, பரிசுத்த கற்புக்கரசிகளாக இருக்கும் போதே, இத்தகைய வெறுக்கத்தக்க காரியங்களைத் தவிர்த்துக் கொள்ளுமாறு இறைவன் கட்டளையிடுவதனால், மற்றச் சாதாரணப் பெண்மணிகள் தவிர்த்துக் கொள்வதும் வெறுப்பதும் பிரச்சனைகளைத் தோற்றுவிக்கும் காரணங்களுக்கு அஞ்சுவதும் அவசியத்திலும் அவசியம் என்பதைக் கூறவும் வேண்டுமா?

மான ஈனப் பிரச்சனைகளிலிருந்து எங்களையும் உங்களையும் அல்லாஹ் பாதுகாப்பானாக!

அலி இப்னு அபீதல்ஹா (ரலி) அவர்கள் இப்னு அப்பாஸ் (ரலி) வாயிலாக மேற்குறிப்பிட்ட ஆயத்தை விளக்கிக் கூறும்போது, விசுவாசிகளான பெண்கள் அவசியத் தேவை காரணமாக அன்னார் இல்லங்களிலிருந்து வெளியே செல்ல நேரிட்டால், அவர்கள் தலையின் மேற்பாகத்திலிருந்து தொங்கும் முந்தானையால் முகங்களை மூடிக் கொள்ள வேண்டும்; வழியை தெரிந்துக் கொள்வதற்காக ஒரு கண்ணை மட்டும் திறந்து விடலாம்" என அல்லாஹ் கட்டளையிட்டுள்ளதாகக் கூறினார்கள்.

முஹம்மதிப்னு சீரின் சொன்னார்கள்:- உபைதத்துஸ் ஸல்மானியிடம், " முந்தானையை அவர்களின் முகங்களின் மீது தொங்க விட்டுக்கொள்வது" சம்பந்தமாகக் கூறப்பட்டுள்ள இறைவசனத்தின் விளக்கம் பற்றிக் கேட்டபோது, "தலையையும் முகத்தையும் மூடி மறைப்பது, இடது கண்ணை மட்டும் திறந்து விட்டுவிடுவது" என்று விளக்கம் தந்தார்கள்.

இவ்வாயத்தின் இறுதியில் "அல்லாஹ் மன்னிப்போன்; கிருபையாளன்" என்ற அறிவிப்பானது, இது பற்றிய எச்சரிக்கையும், தடை விதிப்பும் வருவதற்கு முன்னர் நிகழ்ந்த குறைபாடுகளை அல்லாஹ் அவனது கிருபாகடாட்சத்தினால் மன்னித்து விட்டான் என்பதேயாம்.

மற்றொரு வேத வாக்கில் அல்லாஹ் கூறுவதாவது:- விவாக விருப்பற்ற முதிர்ந்த வயதுடைய (நடமாட முடியாது உட்கார்ந்தே இருக்கக்கூடிய) கிழவிகள், தங்கள் அழகைக் காண்பிக்க வேண்டுமென்ற நோக்கமின்றித் தங்கள் மேலாடைகளைக் களைந்து விட்டிருப்பது அவர்கள் மீது குற்றமில்லை. இதனையும் அவர்கள் தவிர்ந்துக் கொள்வதே அவர்களுக்கு மிக்க நன்று. அல்லாஹ் யாவையும் செவியுறுவோனும், யாவும் அறிந்தோனுமாவான்." (24:60)

விவாகஞ் செய்ய வேண்டுமென்ற விருப்பமற்ற கிழவிகள் அவர்கள் முகம், கைகளிலுள்ள ஆடைகளைக் களைந்து விட்டிருப்பது அன்னார் மீது குற்றமாகாது. ஆனாலும் ஆடை ஆபரணாதிகளின் அலங்காரத்தை வெளிப்படுத்தும் நோக்கமில்லாதிருக்க வேண்டுமென்று இவ்வாயத்தில் அறிவித்துள்ளான். எனவே இவ்வாயத்தின் மூலம் அறிய கிடைப்பது என்னவெனில், அலங்காரத்தை வெளிப்படுத்தும் நோக்கத்துக்காக அவளது முகம், கரம், மற்றும் கவர்ச்சி உறுப்புகளிலிருந்து ஆடையை அகற்றுவது ஆகுமானதல்ல. மிகவும் வயது முதிர்ந்த கிழவியானாலும் இந்நோக்கத்திற்காக ஆடையை அகற்றினால் அவள் மீது குற்றமாகும். ஏனெனில் கூறப்படும் ஒவ்வொரு வார்த்தைக்கும் கருத்துண்டு. ஏனெனில், அலங்காரக் கவர்ச்சியை வெளிப்படுத்தினால் வெளிப்படுத்துபவள் கிழவியானாலும் பேராபத்து விளையவே செய்யும். கிழவியரின் நிலையே இப்படியானால், பருவக் கன்னியர், அழகு வனிதையர் நிலை எவ்வாறிருக்குமெனக் கூறவும் வேண்டுமா? இம்மாதர் வெளியில் நடமாடினால் அவர்களுக்கு ஏற்படும் விளைவு மிகப் பாரதூரமானதாகவே இருக்கும். அவர்களின் குற்றம் மகா பெரியதாகவும் அவர்கள் மீதுள்ள பாவம் மிக்க வன்மையானதாயுமிருக்கு மென்பதில் கொஞ்சமும் சந்தேகமில்லை.

கிழவியர் விஷயத்தில், அன்னார் விவாக விருப்பற்றவர்களாயிருக்க வேண்டுமென்று அல்லாஹ் நிபந்தனையிட்டிருக்கிறான். ஏனிந்த நிபந்தனை? அல்லாஹ்வே இதனை நன்கறிந்தவன். அறிந்து கொள்ளுங்கள்; விவாக விருப்பமானது, அவள் அடைய போகும் கணவன் மீது கொண்டுள்ள இச்சையினால் உந்தப்பட்டுத் தன்னை அழகு படுத்தவும், அலங்காரத்தை வெளிப்படுத்தவும் தூண்டும். இதனுற்றான் அவளையும், பிறரையும் பேராபத்துப் பிரச்சனைகளில் சிக்க வைக்காமல் தற்காத்துக் கொள்வதற்காக அழகை மறைக்கும் ஆடையை அகற்றுவதைத் தடை செய்துள்ளான்.

இறுதியாக வயது முதிர்ந்த கிழவிகளும் பூணிப்புடன் நடந்து கொள்ளுமாறு தூண்டி இவ்வாயத்தை இறைவன் பூரணப்படுத்தியுள்ளான். இதுவே அன்னாருக்கு ஏற்றமானது எனவும் இயம்பியுள்ளான். இதற்கொப்ப அன்னார் அழகினை வெளிப்படுத்தாது ஆடையால் மறைப்பதின் சிறப்பும், நன்மையும் தென்படும் என்றும் வெளிப்படுத்தியுள்ளான்.

எனவே முன்னர் கூறிய பிரகாரம் பருவக்கன்னியர், அழகையும் அலங்காரத்தையும் வெளிப்படுத்தாத முறையில் பூணிப்புடன் திரையிட்டுக் கற்பைக் காத்துக் கொள்வதும், பிரச்சனைகளைத் தோற்றுவிக்கும் காரணங்களைக் களைந்து விடுவதும் கட்டாயமாகும்.

அல்லாஹ் கூறுகின்றான்:- "நபியே! விசுவாசிகளான ஆண்களுக்கு அவர்கள் பார்வைகளைக் கீழ் நோக்கித் தாழ்த்திக் கொள்ளுமாறும், கற்பை பாதுகாக்குமாறும் கூறுவீராக! இது அவர்களுக்கு பரிசுத்தமளிக்கும். நிச்சயமாக அல்லாஹ் அவர்கள் செய்வனவற்றை நன்கறிந்தவனாயிருக்கின்றான்." (24:30)

"(நபியே!) விசுவாசிகளான பெண்களுக்கும் நீர் கூறும்:- அவர்களும் தங்கள் பார்வையை கீழ் நோக்கியே வைத்து, தங்கள் கற்பையும் இரட்சித்துக் கொள்ளவும். (அன்றி தங்கள் தேகத்தில் பெரும்பாலும்) வெளியில் தெரியக்கூடியவைகளைத் தவிர, தங்கள் அழகையும் (ஆடை, ஆபரணம் போன்ற) அலங்காரத்தையும் வெளிக்காட்டாது மறைத்துக் கொள்ளவும், தங்கள் முந்தானைகளால் மார்பையும் மறைத்துக் கொள்ளவும்.

பெண்கள் தங்களுடைய கணவர்கள், தங்களுடைய தந்தைகள், தங்களுடைய கணவர்களின் தந்தைகள், தங்களுடைய குமாரர்கள், தங்களுடைய சகோதரர்கள், தங்களுடைய சகோதரர்களின் குமாரர்கள், தங்களுடைய சகோதரிகளின் குமாரர்கள், அல்லது (முஸ்லிமாகிய) தங்களுடன் தொடர்புடைய பெண்கள், தங்களுடைய வலக்கரம் சொந்தமாக்கிக் கொண்டவர்கள், அல்லது பெண்களின் விருப்பமற்றுத் தங்களை அண்டி ஜீவிக்கும் ஆண்கள், பெண்களின் மறைவான அவயங்களை அறிந்து கொள்ளாத சிறு பிராயத்தையுடைய (ஆண்) குழந்தைகள் ஆகிய இவர்களைத் தவிர (மற்றெவருக்கும் தாங்கள் அணிந்திருக்கும் ஆடை ஆபரணங்கள் போன்ற) தங்களுடைய அலங்காரத்தையும் அழகையும் காட்ட வேண்டாம். அன்றி தங்களுடைய அலங்காரத்தில் மறைந்திருப்பதை அறிவிக்க, (பூமியில்) தங்களுடைய கால்களைத் தட்டித் தட்டி நடக்க வேண்டாம்.

விசுவாசிகளே! (இதில் ஏதும் உங்களில் தவறு ஏற்பட்டு விட்டால்) நீங்கள் அனைவரும் சித்தி பெரும் பொருட்டு, அல்லாஹ்வின் பக்கமே பாப மன்னிப்புக் கோரி (உங்களின் மனதைத் திருப்புகள்." (24: 31,32)

பரிசுத்தனான அல்லாஹ் சங்கை வாய்ந்த இவ்விரு வேதவாக்கியங்கள் மூலம் விசுவாசிகளான ஆண், பெண் இருபாலரும் பார்வையைத் தாழ்த்திக் கொள்ள வேண்டுமென்றும், மர்மஸ்தானங்களைப் பேணிக்கொள்ள வேண்டுமென்றும் ஆக்ரோபித்துள்ளான்; விபசாரத்தின் விளைவு மகாமோசமானது என்பதை எடுத்துக் காட்டவே, இங்ஙனம் இயம்பியிருக்கின்றான். இதனால் முஸ்லிம்களுக்கிடையில் பல கலவரங்கள் தோன்றிச் சமூகப்பிணைப்புப் பாதிக்கப்படுவதற்கு ஏதுவாகி விடும். பார்வை அதன் போக்கில் விடப்பட்டால், உள்ளங்கள் காம விகார நோயினால் பாதிக்கப்பட்டுப் பல கெடுதிகளும் பிரச்சனைகளும் தோன்றுவதற்கு ஏதுவாகி விடும். பார்வையை தாழ்த்துவது சாந்திக்கு வழிவகுக்கும். இதனாலன்றோ இறைவன் பார்வையைத் தாழ்த்தவும், மர்மஸ்தானங்களைப் பேணவும் கட்டளையிடும் திருவாக்கியங்களை அருளியுள்ளான். இவ்விண்ணடையும் பூணிப்புடன் அனுசரித்துவரின், இம்மை, மறுமை இரண்டிலும் தூய்மையும் விமோசனமும் கிடைத்து விடும். இவ்விரு உறுப்புகளும் அவற்றின் போக்கில் விடப்படுமானால் இம்மை, மறுமை இரண்டிலும் வேதனைக்குறிய தண்டனையும் சாபக்கேடும் கிடைப்பதற்கு இடமாகி விடும்.

இதிலிருந்து விமோசனமளிக்குமாறு இறைவனை இறஞ்சுவோமாக!

கண்ணியமும், மேன்மையுமுள்ள இறைவனுடைய, 'மனிதர் செய்வனவற்றை அல்லாஹ் நன்கு அறிகிறான்; அவனிடம் எந்த இரகசியமும் மறைந்து விடாது' என்ற கூற்றிலிருந்து,



அவன் ஹறாமாக்கியவற்றைச் செய்வோருக்குரிய தண்டனை பற்றியும் எச்சரிக்கை செய்வது புலனாகிறது. அன்றியும் மனிதன் புரியும் நற்கியைகளையும் துர்கிரியைகளையும் அறிந்தவனாகவும், பார்த்தவனாகவும் இருக்கின்றான் என்பதைப் பின்னால் வரும் திருவசனத்தின் மூலம் சிந்திக்க வைத்துள்ளான். அவன் கூறுவதாவது:- "(மனிதர்களின்) கண்களின் சூதுகளையும் உள்ளங்களில் மறைந்திருப்பவைகளையும் அவன் நன்கறிவான்." (40:19)

"நீங்கள் என்ன நிலைமையிலிருந்த போதிலும், குர்ஆனிலிருந்து எந்த வசனத்தை ஓதிய போதிலும், (உங்களுடைய காரியங்களில்) நீங்கள் எதை செய்த போதிலும் நீங்கள் அவற்றில் ஈடுபட்டிருக்கும் போதே உங்களை நாம் கவனிக்காமலில்லை." (10:61)

எனவே ஓர் அடியான் தனது இரட்சகனை அஞ்சுவதும், அவன் பார்த்துக் கொண்டிருக்கும் போது பாவச் செயல் புரிய வெட்கப்படுவதும், அவன் பார்த்துக் கொண்டிருக்கும் போழுது அவன் விடுத்த கடமையானக் காரியங்களைச் செய்யாமலிருப்பதற்கு வெட்கப்படுவதும் அத்தியாவசியமாகும்.

விசுவாசிகளான ஆண்களுக்கு ஏவிய பிரகாரம் பெண்களும் பார்வையைத் தாழ்த்திக் கொள்ளுமாறும், மர்மஸ்தானங்களைப் பேணிக் கொள்ளுமாறும் கட்டளையிட்டுள்ளான். இக்கூற்றின் மூலம் அநாவசியமான பிரச்சனைகள் தோன்றுவதற்குரிய காரணங்களை விட்டும் காத்துக் கொள்ளவும், சாந்தி நிலவவும், கற்புடைமை பாதுகாக்கப்படுவதற்குரிய காரணங்களைக் கடைபிடிக்கத் தூண்டவும் செய்துள்ளான்.

இதனை அடுத்து "வெளிப்படுத்துவதற்கு அனுமதிக்கப்பட்ட பாகங்களைத் தவிர்த்து, அவர்கள் அலங்காரங்களை வெளிப்படுத்த வேண்டாமென விலக்கியுள்ளான்" என்ற இக்கூற்றில் "வெளிப்படுத்துவதற்கு அனுமதிக்கப்பட்டவை" என்ற வாக்கியத்துக்கு, "ஆடை அணிகலன்களிலிருந்து வெளிப்படும் பகுதிகள் என்றும் இப்பாகங்களை வெளிப்படுத்துவது மன்னிக்கப்பட்டுள்ளது" என்றும் இப்பனு மஸ்ஹது (ரலி) விளக்கந்தந்துள்ளார்கள். அவர்கள் கருத்தென்னவெனில், வெளியில் தென்படும் உறுப்பினைக் கண்ணுற்றவர் கூச்சமடையவோ, இதனால் ஆபத்து விளையவோ மாட்டாது என்று கருதப்படும் வண்ணம் உடுத்தும் ஆடை என்பதேயாம்.

இப்பனு அப்பாஸ் (ரலி) அவர்கள், "வெளியில் தெரியும் பகுதி" என்பது, முகத்தையும் இரு மணிக்கட்டுகளையும் குறிக்குமென்றும், இது பர்தாவுடைய ஆயத்து அருளப்படுவதற்கு முன்னருள்ள பெண்களின் நிலையை எடுத்துக் காட்டுகிறது என்றும், அதன் பின் 'அஹ்ஷாப்' என்ற அத்தியாயத்திலும் வேறு அத்தியாயங்களிலும் முன்னர் கூறிய சங்கைக்குரிய ஆயத்துக்களின் படி முழு உடம்பையும் மறைத்தல் பெண்களுக்கு கட்டாயக் கடமை (வாஜிபு) என்றும் வியாக்கியானஞ் செய்துள்ளார்கள்.

அலீ இப்பனு அபீதல்ஹா (ரலி) அவர்களின் கூற்றொன்று இப்பனு அப்பாஸ் அவர்களின் வியாக்கியானத்துக்கு ஆதாரமாயமைந்துள்ளது. அவர்கள் கூறுவதாவது:- "விசுவாசிகளின் பெண்கள் ஏதாவது தேவையை முன்னிட்டு அவர்கள் இல்லங்களிலிருந்து வெளியே செல்லப் புறப்பட்டால், அவர்கள் முந்தானையால் தலைப்பாகத்திலிருந்து முகங்களை மூடிக் கொள்ளவும். இரு கண்களை மட்டும் திறந்து விடவும் என்று அல்லாஹ் ஏவியுள்ளான்" என்பதாகும்.

ஷைகுல் இஸ்லாம் இப்பனு தைமிய்யா (ரஹ்) அவர்களும், மற்றும் பேரறிஞர்களும், மேதாவிகளும் இக்கருத்தையே ஊர்ஜிதப்படுத்தியுள்ளார்கள். இதுவே சரியான கருத்து. இதில் எந்த ஐயப்பாட்டுக்கும் இடமில்லை. முதலில் முகம், கைகளை விட்டும், பின்னர் உடல் முழுவதையும் மறைக்குமாறும் படிப்படியாகக் கட்டளையிடப்பட்டுள்ளது என்பது இதனால் பெறப்படுகிறது. முன்னர் கூறப்பட்ட "ஏதாவது பொருளை அப்பெண்களிடம் கேட்பதானால்

திரைக்குப் பின்னாலிருந்து கேளுங்கள்" என்ற வேத வாக்கில் எதுவும் நீக்கப்படவில்லை. இந்த ஆயத்து பொது விதியாகும். இதனை அப்படியே கடைப்பிடிப்பது கட்டாயக் கடமை. இது நபி (ஸல்) அவர்களின் மனைவியருக்கும் மற்றும் முஸ்லிம்களின் ஏனைய பெண்களுக்கும் பொதுவான சட்டம். இது பற்றிய இறைவசனம் 'பிரகாசம்' (நூர்) என்ற அத்தியாயத்திலிருந்து எடுத்துக் காட்டப்பட்டுள்ளது. அதாவது கிழவிகள் விவாக விருப்பற்றிருத்தல், அலங்கார நோக்கமில்லாதிருத்தல் ஆகிய இரண்டு நிபந்தனைகளுமில்லாத விடத்து ஆடையை அகற்றுவது அவர்களுக்கு ஹறாம் என்பதே அவ்வசனத்தின் விளக்கமாகும். இவை பற்றி முன்னர் விபரிக்கப்பட்டுள்ளது. பெண்கள் வதன எழிலைக் காட்டுவதும், அலங்காரத்துக் கொண்டு வெளியில் நடமாடுவது சுத்த ஹறாம் என்பதற்கு அசைக்க முடியாத ஆதாரமாக மேற்கூறிய ஆயத்துக்கள் அமைந்துள்ளன.

இன்றைய நவநாகரிக வனிதையர் அழகை வெளிப்படுத்தி வெளியில் நடமாடித் திரிவது மறைவான இரகசியமல்ல. ஆகவே தீமை பயக்கும் இச்செயலைத் தடுத்து நல்வழிப்படுத்துவதும், பலகெடுதிகளும் பேராபத்துகளும் நிறைந்த பிரச்சனைகளைத் தோற்றுவிக்கும் அவ்வவமானச் செயலை அடியோடு அகற்றப் பாடுபடுவதும் அவசியமாகும்.

பயங்கர விளைவுகளைத் தோற்றுவிக்கும் காரணங்களுள் மிக மோசமானது, ஓர் ஆணும் ஒரு பெண்ணும் தனித்திருப்பதும், விவாகஞ் செய்ய விலக்கப்பட்டவர்கள் துணையின்றிப் பெண்கள் பிற ஆடவருடன் பிரயாணம் செய்வதுமாகும். இதனை நபி (ஸல்) அவர்களின் வாக்கொன்று தெளிவுபடுத்துகிறது. அவர்கள் சொல்வதாவது:- "விவாகஞ் செய்ய விலக்கப்பட்ட ஆண்களுடன்ல்லாமல் பெண்கள் பிரயாணம் செய்ய வேண்டாம்; தனித்திருக்கவும் வேண்டாம்."

மேலும் நபி (ஸல்) கூறியுள்ளார்கள்:- "கணவனோ அன்றி விவாகஞ் செய்ய கூடாதவர்களோ தவிர மற்றவர்கள் பெண்களிடத்தில் இராத்தரித்திருக்க வேண்டாம்." (அறிவிப்பவர்: முஸ்லிம்). இன்னும் ஸல்லல்லாஹு அலைஹிவஸல்லம் அவர்கள், "ஒரு பெண்ணுடன் ஓர் ஆண் தனித்திருக்கும் பொழுது மூன்றாம் நபராக ஷைத்தான் இருக்கவே செய்வான்" எனவும் கூறியுள்ளார்கள்.

எனவே முஸ்லிம்களே! அல்லாஹ்வுக்கு அஞ்சுங்கள். உங்கள் பெண்கள் பாவச் செயலில் ஈடுபடாது தடுத்து நிறுத்துங்கள். அன்னவர் மீது ஹறாமாக்கப்பட்ட காரியங்களைச் செய்தல், வெளியில் நடமாடல், அழகை வெளிப்படுத்தல், நஸாறாக்களான அல்லாஹ்வின் விரோதிகளுக்கும் மற்றும் அந்நிய மாதருக்கும் ஒப்பாக நடத்தல் ஆதியாம் தீய செயல்களிலீடுபடவிடாது அவர்களைத் தடைசெய்யுங்கள். நீங்கள் அறிந்து கொள்ள வேண்டும்; பெண்கள் விஷயத்தில் நாம் மௌனஞ் சாதித்தல் அவர்களுக்கேற்படும் பாவத்தில் எங்களையும் பங்காளியாக்கி விடும். நாம் அனைவரும் அல்லாஹ்வின் வெஞ்சினத்துக்காளாவதோடு அவனது தண்டனை நம் எல்லோரையும் சூழ்ந்து பற்றிக் கொள்ளும். அல்லாஹ் எங்களையும் உங்களையும் இக்கொடிய தீமையிலிருந்து பாதுகாப்பானாக.

பெண்களோடு ஆண்கள் தனித்திருப்பதும், பெண்கள் தனிமையிலிருக்குஞ் சமயம் அவர்களிடம் செல்வதும், விவாகஞ் செய்வதற்குத் தடைவிதிக்கப்பட்ட இனபந்துகளில்லாமல் அவர்களுடன் பிரயாணஞ் செய்வதும் வன்மையாகத் தடை செய்யப்பட்ட கடமைகளாகும். இங்ஙனம் செய்வதானது பெரும் பிரச்சனைகளையும், பேராபத்துகளையும் தோற்றுவிக்கவே செய்யும். இதனை நபி (ஸல்) வாக்கொன்று தெளிவு படுத்துகிறது. அவர்கள் சொல்வதாவது:- "ஆண்களுக்குப் பெண்களினால் ஏற்படக்கூடிய குழப்பத்தை (பித்னாவை) விட மோசமான குழப்பத்தை ஆண்களுக்கு நான் விட்டு வைக்கவில்லை." பிறிதொரு ஹதீஸில், "இந்த உலகம் பசுமையும், இன்பமும் நிறைந்தது. இதில் நீங்கள் எங்ஙனம் செயல்படுகின்றீர்கள் என்பதை அறிய, அல்லாஹ் உங்களைப் பிரதிநிதிகளாக்கியுள்ளான். எனவே, இந்த உலகினை பயந்துக் கொள்ளுங்கள்.

பெண்களுக்கும் அஞ்சிக் கொள்ளுங்கள். ஏனெனில் பனீஇஸ்ராயீல்களுக்கு ஏற்பட்ட முதலாவது குழப்பம் பெண்களாலேதான் நிகழ்ந்துள்ளது."

மற்றொரு ஹதீஸில் நபி (ஸல்) கூறுவதாவது:- "இம்மையிலே அழகை வெளிப்படுத்த அரைகுறையாக ஆடையணிந்த எத்தனையோ பெண்கள், மறுமையில் நிர்வானிகளாகக் காட்சியளிப்பர்."

வேறொரு ஹதீஸில், "மனிதர்களில் (நரகம் புகும்) இரு பிரிவினர் உண்டு. அவர்களை நான் காணவில்லை. (ஒன்று) தங்கள் கைகளில் சுமந்திருக்கும் மாட்டுவால் போன்ற சாட்டைகளால் மனிதர்களை அடிக்கும் ஆண்கள். (இரண்டாவது) அங்கங்களைத் திறந்து கொண்டு அரை நிர்வாணமாக ஒட்டகத்தின் திமில் அசைவது போன்று நாணமின்றி நெளிந்து, வளைந்து செல்லும் பெண்கள். இவர்கள் சுவர்க்கம் புகமாட்டார்கள்; அதனுடைய வாசனையைக் கூட நுகர மாட்டார்கள்" என்று நபி (ஸல்) அவர்கள் நவீன்றுள்ளார்கள்.

இந்த நபிமொழிகள் மெல்லிய, இறுக்கமான, அரைகுறையான ஆடை அணிந்து அநாவசியமாக வெளியில் நடமாடும் வனிதையருக்கு வன்மையான எச்சரிக்கையாகும். அன்றியும் உண்மைக்குப் புறம்பாக நடத்தல், கற்புக்குக் களங்கம் ஏற்படுத்தல், அசத்திய வழியில் மானிடர் நடமாடுதல் ஆகியவற்றிற்கு கண்டிப்பான பயமுறுத்தலாகும். பாபச்செயலைப் பயமின்றிச் செய்யும் மனிதருக்கும், எல்லைமீறி நடப்போருக்கும் வன்மையான அச்சுறுத்தலாகும். இன்னும் சுவனபதியில் நுழைவதைத் தடுக்கும் துர்கிரியைகளுக்கு எதிரான சவாலாகும். இத்துர்பாக்கிய நிலைமை எமக்கு ஏற்படாதிருக்க இறைவனை இறைஞ்சுவோமாக!

தீய விளைவுகளில் மிக கொடியது, காபிரான பெண்களையும், நஸாறாப் பெண்களையும் நமது பெண்கள், நடையுடைப் பாவனைகளில் பின்பற்றி நடப்பதேயாகும். ஆடைக் குறைப்பு செய்தல், காபிரான மாதரைப் போல் கேசத்தைப் பல கோணமாக வகிர்ந்து அழகுபடுத்தி அந்நியர் பார்த்து இரசிக்க இடமளித்தல், செயற்கைக் கூந்தலால் முடியை இணைத்தல் ஆகியவை அவற்றுட் சிலவாகும். "ஒருவன் எந்தக் கூட்டத்தாருக்கு ஒப்பாக நடக்கிறானோ, அவன் அந்த கூட்டத்தவனாகவே கருதப்படுவான்" என நபி (ஸல்) கூறியுள்ளார்கள்.

அந்நியரைப் பின்பற்றும் இவ்விஷயம் படிப்படியாக வளர்ந்து எந்த நிலைக்கு வந்துவிட்டதென்பது யாவரும் அறிந்ததே! நிர்வானிகளைப் பின்பற்றும் இந்த ஆடைக் குறைப்பு பல கெடுதிகளையும் பேராபத்துகளையும், மதபற்றின்மை, நாணமின்மை முதலியவற்றையும் பிரதிபலனாகப் பெற்றுத்தந்துள்ளது. ஆகவே இத்தீய செயலை முடியுமானவரை முயன்று, முழுமூச்சாக எச்சரிப்பதும், இப்பேராபத்திலிருந்து நம் பெண்மணிகளைத் தடுத்து நிறுத்துவதும் இவ்விஷயத்தில் மிகக் கண்டிப்பாக நடந்து கொள்வதும் தலையாயக் கடமையாகும். ஏனெனில் இதன் இறுதிப் பலன் மகா மோசமானது. இதன் விளைவு மகா கொடியது.

சிறுமியர் விஷயத்திலும் பாராமுகமாயிருப்பது நல்லதல்ல. ஏனெனில் இதன் போக்கில் அவர்கள் பயிற்சி பெற்று வளர்வதானது, இதிலே நிரந்தரமாக ஊறிப் பழகிப்போக இடமளித்து விடும். தவிரவும் பின்பற்றி ஒழுகி நடக்க வேண்டிய கலாச்சாரப் பண்பாட்டை வெறுக்கவும் செய்து விடும். அவர்கள் வளர்ந்து பெரியவர்களானதும் மற்றப் பெண்களுக்கு ஏற்பட்ட விஷமமும், குழப்பமும் ("பசாதும், பித்னாவும்") இழிவும் மற்றும் பயங்கர விளைவுகளும் இவர்களுக்கும் சம்பவித்து விடும்.

ஆகவே அல்லாஹ்வின் நல்லடியார்களே! அல்லாஹ்வை அஞ்சுங்கள்; உங்கள் மீது அல்லாஹ் ஹறாமாக்கியவற்றை விட்டொழியுங்கள்; நன்மை பயக்கும் நற்கிரியைகளுக்கும், பயபக்தியை நிலைநாட்ட வல்ல காரியங்களுக்கும் பரஸ்பரம் ஒத்தாசை புரியுங்கள்; சத்தியத்தை நிலைநாட்டவும், சகிப்புதன்மை நிலைபெறவும் பரஸ்பரம் உபதேசஞ்

செய்யுங்கள். நீங்கள் அறிய வேண்டும்; மறுமையில் இவைபற்றி அல்லாஹ் நிச்சயம் விசாரணை செய்வான். நீங்கள் செய்த வேலைக்கேற்ப கூலி வழங்கப்படும். பரிசுத்த இறைவன் பொறுமையாளருடனும், பயபக்தியாளருடனும், உபகாரிகளுடனுமிருக்கிறான். இடுக்கண்களை சகித்துக் கொள்ளுங்கள். பரஸ்பரம் சகிப்புதன்மையை நிலைநாட்ட உதவுங்கள். அல்லாஹ்வுக்கு அஞ்சி அடிபணிந்தொழுகுங்கள். நல்லுபகாரம் புரியுங்கள். அல்லாஹ் நல்லுபகாரிகளை நேசிக்கின்றான்.

சகல காரியங்களுக்கும் பொறுப்பாயுள்ள தலைவர்கள், நீதிவான்கள், மார்க்க ஞானிகள் (உலமாக்கள்), சங்கங்களின் தலைவர்கள், அவற்றின் உறுப்பினர்கள் ஆகியோர் அவரவர் பொறுப்பிலுள்ளவர்களைச் சீராக நடத்துவது அவர்கள் மீது நீங்கா கடமை என்பதில் சிறிதும் சந்தேகமில்லை. கண்டும் காணாதவர்களைப் போல் மௌனஞ் சாதிப்பது பெரும் குற்றமாகும். இதனால் பெரும் அனர்த்தங்கள் விளையும். குறிப்பிட்ட சிலர் மட்டும் தமது வெறுப்பையும் எதிர்ப்பையும் தெரிவித்தால் போதாது. எல்லா முஸ்லிம்கள் மீதும் இது வாஜிபு. விஷேடமாக, செல்வாக்குப்பெற்ற பிரதானிகள், பெரியார்கள் மீது தலையாய கடமையாகும்.

குறிப்பாக பெண்களுக்கு பொறுப்பாயுள்ளவர்கள், அவர்கள் கணவன்மார்கள் எதிர்ப்பும் வெறுப்பும் காட்டுவது தவிர்க்க முடியாத கடமையாகும். அன்றியும் இவ்விஷயத்தில் பாராமுகமாயிருப்பவர் மீது கண்டனம் தெரிவிப்பதும், கடுமையாக வற்புறுத்துவதும் நீங்காக் கடமையாகும். இந்த மோசமான நடத்தையின் காரணத்தினால் இறங்கும் சாபக்கேட்டை விட்டும் அல்லாஹ் எம்மைக் காத்தருள்வானாக! எமக்கு நேர்வழி காட்டியருள்வானாக; நேரான பாதையில் சீராக நடத்தி வைக்குமாறு இறைவனை இறைஞ்சுவோமாக.

நபி (ஸல்) அவர்கள், "அல்லாஹ் எந்த நபியையும், அவரது உம்மத்துக்களிலிருந்து அவருக்கு உதவியாக உபதேசஞ் செய்பவர்களையும், அவர் ஏவியாங்கு பிறருக்குப் படிப்பினையாக நடந்து காட்டுபவர்களையும் கொடுக்காமல் அனுப்பவில்லை. அவர்களின் பின்னர் சிலர் தோன்றுவர். அவர்கள் செய்யாதவற்றைப் பிறர் செய்யுமாறு கூறுவர். அவர்களுக்கு ஏவபடாதவற்றைச் செய்வார்கள். இத்தகையோருடன் தனது கை வலிமையினால் ஜிஹாது செய்பவனே விசுவாசி. இன்றேல் தனது நாவினால் ஜிஹாது செய்பவனே விசுவாசி. இன்றேல், தனது உள்ளத்தால் ஜிஹாது செய்பவனே விசுவாசி. இந்த மூன்று படித்தரங்களில் ஒன்றைக் கொண்டு ஜிஹாது செய்யாதவனிடம் அற்பமான சிறிய வித்தளவும் ஈமான் இருக்க மாட்டாது" என்று தெள்ளத்தெளிவாகக் கூறியுள்ளார்கள்.

அல்லாஹ் ஸுப்ஹானஹுவதஆலா அவனது சன்மார்க்கம் ஸ்திரமடைய ஒத்தாசை புரியுமாறும், அவனது திருக்கலிமாவை உயர்வாக்கி வைக்குமாறும், எங்கள் கருமங்களுக்குப் பொறுப்பாயுள்ளவர்களைச் சீர்திருத்துமாறும், அன்னார் அனுசரணையுடன் தீய விளைவுகளை அழித்தொழித்து விடுமாறும், சத்திய வழியை நிலைநாட்டி, அசத்திய வழியை நிலைகுலைக்க அன்னாருக்கு ஊக்கமும் உதவியுமளிக்குமாறும், எங்களுக்கும் - உங்களுக்கும் ஏனைய முஸ்லிம்களுக்கும், நாடும் நாட்டு மக்களும் சீரும் சிறப்பும் பெற்று மகோன்னத வாழ்வு வாழ நல்லுதவி புரியுமாறும் அல்லாஹ்விடம் இரந்து கேட்கிறேன். நிச்சயமாக அவனே சகல வஸ்துக்கள் மீதும் சக்தி பெற்றவன். இறைஞ்சுவோருக்கு இடுக்கண் துடைக்க அவனே அருகதையுள்ளவன்.

ஹஸ்புனல்லாஹு வநிஃமல்வகீல் லாஹ்வல் வலா குவ்வத இல்லா பில்லாஹில் அலீயுல் அளீம். வஸல்லல்லாஹு வஸல்லம் வபாறக அலா அப்திஹி வறசூலிஹி முஹம்மதின் வஆலிஹீ வஸஹ்பிஹீ வஸல்லம். அஸ்ஸலாமு அலைக்கும் வரஹ்மதுல்லாஹி வபரகாதுஹு.

முடிவுற்றது.



நூலாசிரியர்:-  
அப்துல் அஸீஸ் இப்னு அப்தில்லாஹ் இப்னு பாஸ்

உப வேந்தர்,  
அல்ஜாமியத்துல் இஸ்லாமிய்யா,  
அல் - மதீனத்துல் முனவ்வறா.

மென்னூல் ஆக்கம்:  
[jafarsafamarva](mailto:jafarsafamarva)  
[www.islamkural.com](http://www.islamkural.com)  
26-07-2008

